

لیبر نیوز انٹرنیشنل کے بانی منور ملک انتقال کر گئے

کراچی (لیبر نیوز ویب ڈیسک) محنت کشوں کی آواز اور مزدور صحافت کا ایک درخشاں باب ہمیشہ کے لیے بند ہو گیا۔ سینئر صحافی، لیبر نیوز انٹرنیشنل کراچی کے بانی و ایڈیٹر جناب منور ملک انتقال کر گئے۔ انا للہ و انا الیہ راجعون۔

منور الاسلام ملک صحافت کے اُس دور سے وابستہ رہے جب مزدور طبقہ کی آواز سننا اور اسے اجاگر کرنا آسان نہ تھا۔ مگر انہوں نے اپنی قلم، جذبہ اور جرات کے ساتھ محنت کشوں کے مسائل کو اجاگر کرنے کو اپنی زندگی کا مشن بنا لیا۔ ان کی زیرِ ادارت لیبر نیوز انٹرنیشنل نہ صرف مزدور طبقہ کا ترجمان بنا بلکہ ایک ایسا پلیٹ فارم ثابت ہوا جسے مزدوروں، پنشنرز، اور محنت کش تنظیموں کی جدوجہد کو بھرپور انداز میں اجاگر کیا گیا۔

مرحوم نے ہمیشہ مزدور دشمن پالیسیوں، کریپٹ افسر شاہی، اور استحصالی نظام کے خلاف قلمی جدوجہد کیا۔ ان کی تحریریں مزدور دوست نظریات، حق گوئی، اور سماجی انصاف کے عزم سے بھرپور تھیں۔

منور ملک نے نوجوان صحافیوں کو محنت کش طبقہ کے مسائل کو سمجھنے اور انہیں پیشہ ورانہ دیانت داری کے ساتھ اجاگر کرنے کی ترغیب دی۔ وہ محض ایک صحافی نہ تھے، بلکہ مزدور تحریک کے فکری رہنما اور نظریاتی ساتھی تھے۔ ان کے انتقال پر مزدور تنظیموں، صحافتی حلقوں اور سماجی رہنماؤں نے افسوس کا اظہار کیا۔

وطن دوست مزدور فیڈریشن، سیسی یونینز، ای او بی آئی اسٹاف ایسوسی ایشنز، اور مختلف ورکنگ جرنلسٹس یونینز نے اپنے بیانات میں کہا کہ منور ملک کا خلا طویل عرصہ تک پُر نہ کیا جاسکے گا۔

مرحوم کی نمازِ جنازہ بعد نمازِ عشاء فاروق اعظم مسجد، فیڈرل بی ایریا بلاک نمبر سات میں ادا کی گئی اور تدفین محمد شاہ قبرستان میں کی گئی۔ مرحوم نے لواحقین میں دو بیٹے، دو بیٹیاں اور ایک بیوی کو سوگوار چھوڑا۔

لیبر نیوز انٹرنیشنل محنت کش طبقہ کے ترجمان نے بانی ایڈیٹر کو خراجِ عقیدت پیش کرتا ہے۔